

سوال

میرے مالی حالات بہت سخت ہوئے تو میں نے مجبوراً بنک سے قرضہ لیا، کیونکہ میں اپنی شادی کے لیے فلیٹ تیار کرنا چاہتا تھا، یہ علم میں رہے کہ اس فلیٹ میں کوئی ادنیٰ سی بھی فضول خرچی نہیں، یہ فلیٹ بہت ہی چھوٹا ہے، میں مدرس ہوں میری تنخواہ بنک منتقل ہو چکی ہے جس میں سے ہر ماہ کچھ رقم کاٹی، جس کا دورانیہ پانچ برس ہے حتیٰ کہ قرض ختم ہو جائے، اس وقت اڑھائی برس ہو چکے ہیں، میں نے پختہ ارادہ کیا ہے کہ بنک جا کر اس قرض کو بند کر دوں، کیونکہ جو حادثہ بھی میرے ساتھ ہوتا ہے میں محسوس کرتا ہوں کہ یہ سب کچھ اس قرض کی وجہ سے ہوا ہے، لیکن مجھ پر یہ منکشف ہوا ہے کہ ادائیگی والی رقم میری طاقت سے باہر ہے، اس پر مستزاد یہ کہ اس برس میں نے اپنی بیوی اور بیٹے بیٹے کے ساتھ عمرہ کرنے کی نیت کر رکھی ہے تو کیا میرے لیے اپنے بیٹے کی شفیابی کی امید رکھتے ہوئے عمرہ کرنا جائز ہے، اور میں واپس آکر آئندہ گیارہویں مہینہ میں ان شاء اللہ قرض کی ادائیگی کر دوںگا، یا مجھے اس سلسلے میں کیا کرنا چاہیے؟

پسندیدہ جواب

الحمد لله.

بنک یا کہیں اور سے سودی قرض لینا جائز نہیں، چاہے اپنی شادی کے لیے گھر کی تیاری کرنا ہی مقصود ہو؛ کیونکہ سود کی حرمت میں یقینی اور موکد تحریم وارد ہے، اور اس پر شدید قسم کی وعید بھی سنائی گئی ہے۔
اللہ سبحانہ و تعالیٰ کا فرمان ہے:

اے ایمان والو اللہ تعالیٰ کا تقویٰ اور ڈر اختیار کرو، اور جو سود باقی ہے اسے چھوڑ دو، اگر تم سچے اور پکے مومن ہو، اگر تم ایسا نہیں کرو گے تو اللہ تعالیٰ اور اس کے رسول کے ساتھ لڑائی کے لیے تیار ہو جاؤ، اور اگر تم توبہ کر لو تو اصل مال تمہارے ہی ہیں، نہ تو تم خود ظلم کرو، اور نہ ہی تم پر ظلم کیا جائے البقرة (278 - 279)۔

اور امام مسلم رحمہ اللہ تعالیٰ نے صحیح مسلم میں جابر رضی اللہ تعالیٰ عنہ سے روایت کیا ہے کہ:

"رسول کریم صلی اللہ علیہ وسلم نے سود کھانے، اور سود کھلانے، اور سود لکھنے، اور سود کے دونوں گواہوں پر لعنت فرمائی، اور کہا: یہ سب برابر ہیں"

صحیح مسلم حدیث نمبر (1598)۔

ابن قدامہ رحمہ اللہ تعالیٰ کہتے ہیں:

" ہر وہ قرض جس میں زیادہ لینے کی شرط رکھی گئی ہو وہ بغیر کسی اختلاف کے حرام ہے، ابن منذر کہتے ہیں: وہ سب اس پر جمع ہیں کہ جب ادھار دینے والا ادھار لینے والے پر زیادہ یا ہدیہ کی شرط رکھے، اور اس شرط پر اسے ادھار دے تو اس پر زیادہ لینا سود ہوگا " انتہی

دیکھیں: المغنی ابن قدامہ (6 / 436) .

جس شخص نے بھی سود پر قرض لیا ہو اس پر واجب ہے کہ وہ اللہ کے سامنے اس کی توبہ کرتے ہوئے جو کچھ ہو چکا اس پر ندامت کرے، اور پختہ عزم کرے کہ آئندہ اس عظیم گناہ اور خطرناک جرم کا ارتکاب نہیں کریگا، جس میں بہت شدید قسم کی وعید سنائی گئی ہے جو کسی اور گناہ کے متعلق نہیں، اللہ تعالیٰ ہمیں عافیت سے نوازے۔

پھر شرعی طور پر تو آپ کے لیے اصل مال کی ادائیگی لازم ہے، لیکن اس پر جو زیادہ رقم لی جا رہی ہے وہ حرام ہے، آپ پر اس کی ادائیگی لازم نہیں، اور قرض دینے والے شخص کے لیے زیادہ رقم لینی جائز نہیں ہے کیونکہ اللہ سبحانہ و تعالیٰ کا فرمان ہے:

اور اگر تم توبہ کر لو تو اصل مال تمہارے ہی ہیں، نہ تو تم ظلم کرو اور نہ ہی تم پر ظلم کیا جائے .

لیکن اگر آپ کو نقصان اور ضرر پہنچنے کا خدشہ ہو، اور آپ سے یہ فائدہ ادا نہ کرنے کی باز پرس ہونے کا ڈر ہو تو آپ اس کی ادائیگی کر دیں اور اس کے ساتھ ساتھ اللہ تعالیٰ کے ہاں توبہ کریں، اور اس عظیم برائی سے کراہت بھی کریں۔

شیخ صالح الفوزان حفظہ اللہ سے درج ذیل سوال کیا گیا:

میں نے ایک دوست سے سو جنی (مصری سکہ) اس شرط پر لیے کہ ایک برس بعد اسے ایک سو پچاس واپس کرونگا، اور جب ادائیگی کا وقت آیا تو میں نے اسے سو روپے دینے کی کوشش کی لیکن وہ مدت کے عوض میں پچاس زیادہ لینے پر مصر رہا، تو اس زیادہ کا حکم کیا ہے ؟

اور اگر یہ سود میں شامل ہوتا ہے تو کیا میں گنہگار ہوں، اور میں اس سے چھٹکارا کیسے حاصل کر سکتا ہوں، یہ علم میں رہے کہ میں نے جو رقم اس سے بطور قرض حاصل کی تھی وہ میرے مال کے ساتھ مل چکی ہے اب مجھے کیا کرنا ہوگا ؟

شیخ حفظہ اللہ نے جواب دیا:

" اللہ سبحانہ و تعالیٰ نے سود حرام کیا، اور اس پر شدید قسم کی وعید سنائی ہے۔

اللہ تعالیٰ کا فرمان ہے:

وہ لوگ جو سود کھاتے ہیں وہ کھڑے نہیں ہونگے مگر اسی طرح جس طرح وہ شخص کھڑا ہوتا ہے جسے شیطان چھو کر خبطی بنا دے البقرة (275) .

حتی کہ اللہ تعالیٰ نے یہاں تک فرمایا:

اے ایمان والو! اللہ تعالیٰ کا تقویٰ اور ڈر اختیار کرو، اور جو سود باقی بچا ہے اسے چھوڑ دو اگر تم سچے اور پکے مومن ہو، اگر تم ایسا نہیں کرو گے تو پھر اللہ تعالیٰ اور اس کے رسول کے ساتھ لڑائی کے لیے تیار ہو جاؤ البقرة (278 - 279) .

اور پھر سود کئی انواع و اقسام کا ہے، آپ نے سوال میں جو بیان کیا ہے وہ بھی انہیں اقسام میں سے ایک قسم ہے، وہ یہ کہ فائدہ کے ساتھ قرض لینا؛ کیونکہ شرعی قرض تو قرض حسنہ ہے جو آپ اپنے مسلمان بھائی کو دیں تا کہ وہ اس رقم سے مستفید ہو اور پھر اتنی ہی رقم آپ کو واپس کرے اس میں نہ تو کسی کمی اور نہ ہی زیادتی کی کوئی شرط ہو، یہ قرضہ حسنہ ہوتا ہے۔

لیکن جو قرض نفع لائے، یا جس قرض کے پیچھے زیادہ لینے کا مقصد ہو وہ کتاب و سنت اور مسلمانوں کے اجماع کے مطابق حرام ہے، اور ایسا کرنے والے کو شدید قسم کی وعید سنائی گئی ہے، تو واجب یہی ہے کہ جتنی رقم لی گئی تھی وہی واپس کی جائے، لیکن وہ زیادہ رقم جس کی شرط لگائی گئی ہے اور آپ سے لی گئی وہ حرام اور سود ہے۔

اور نبی کریم صلی اللہ علیہ وسلم نے سود کھانے، سود کھلانے، اور سود لکھنے، اور سود پر گواہی دینے والوں پر لعنت کی ہے، تو اس طرح رسول کریم صلی اللہ علیہ وسلم نے اس شخص پر لعنت فرمائی جو سود لیتا ہے، اور ان میں سے جس نے بھی سود کھانے پر معاونت کی اس پر بھی لعنت فرمائی ہے، تو آپ نے جو کام کیا ہے وہ کبیرہ گناہوں میں سے ایک کبیرہ گناہ ہے، آپ پر لازم ہے کہ اس سے اللہ تعالیٰ کے ہاں توبہ کریں، اور اس پر یہ لازم آتا ہے کہ جو رقم اس نے آپ سے زیادہ حاصل کی ہے اسے واپس کرے کیونکہ اس کے لیے یہ زیادہ رقم لینی حلال نہیں، اور آپ نے بھی اسے زیادہ رقم دے کر حرام کام کا ارتکاب کیا ہے، آپ پر واجب یہ تھا کہ آپ اسے یہ زیادہ رقم دینے سے باز رہتے....

آپ دونوں نے جو کام کیا ہے وہ صریحا سود ہے، آپ دونوں کو اللہ تعالیٰ کے ہاں توبہ کرتے ہوئے آئندہ ایسا لین دین کرنے سے باز رہنے کا عزم کرنا چاہیے، اور دوسرے شخص کو چاہیے کہ اس نے جو زیادہ رقم لی ہے وہ

واپس کر دے۔ واللہ تعالیٰ اعلم" انتہی۔

المنتقى من فتاوى الشيخ الفوزان (5 / 210) .

آپ یہ جان لیں کہ آپ جتنی بھی جلدی اس قرض سے چھٹکارا حاصل کر لیں آپ کے لیے بہتر اور اچھا ہے؛ تا کہ آپ سود کے گناہ اور اس کے اثرات سے محفوظ ہو کر ان سے چھٹکارا حاصل کر سکیں۔

اس لیے آپ کے لیے اولیٰ اور بہتر یہی ہے کہ آپ اس کی ادائیگی میں جلدی کریں، اور جو رقم عمرہ پر خرچ کرنی ہے اس میں سے اس قرض کی ادائیگی کریں۔

اللہ تعالیٰ سے دعا ہے کہ وہ آپ کے بیٹے کو شفایابی سے نوازے، اور آپ کی تکلیف اور پریشانی دور فرمائے، اور آپ کو حرام سے بچا کر حلال نصیب فرمائے۔

واللہ اعلم .